

śrīḥ
śrīmatē rāmānujāya namaḥ
śrīmatē niḡamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyē uttarakāṇḍē
॥ ēkasaptatitamah sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ ēkasaptatitamah sargaḥ ॥

alpaiḥ sainikaiḥ saha śatrughnasyāyōdhyāṃ prati prasthānaṃ
mārgē vālmīkyāśramē śrīrāmacaritasya gānaṃ śrutvā tēṣāṃ
vismayaḥ

tatō dvādaśamē varṣē
śatrughnō rāmapālītām |
ayōdhyāṃ cakamē gantu -
malpabhṛtyabalānugaḥ ॥ 7.71.1 ॥

tatō mantripurōgāṃśca
balamukhyān nivartya ca |
jagāma hayamukhyēna
rathānāṃ ca śatēna saḥ ॥ 7.71.2 ॥

sa gatvā gaṇitān vāsān
saptāṣṭau raghunandanaḥ |
vālmīkyāśramamāgatya
vāsaṃ cakrē mahāyaśāḥ ॥ 7.71.3 ॥

sō'bhivādya tataḥ pādau
vālmīkēḥ puruṣarṣabhaḥ |

pādyamarghyaṃ tathātithyaṃ
jagrāha munihastataḥ || 7.71.4 ||

bahurūpāḥ sumadhurāḥ
kathāstatra sahasraśaḥ |
kathayāmāsa sa muniḥ
śatrughnāya mahātmanē || 7.71.5 ||

uvāca ca munirvākyam
lavaṇasya vadhāśritam |
suduṣkaram kṛtaṃ karma
lavaṇam nighnatā tvayā || 7.71.6 ||

bahavaḥ pārthivāḥ saumya
hatāḥ sabalavāhanāḥ |
lavaṇēna mahābāhō
yudhyamānā mahābalāḥ || 7.71.7 ||

sa tvayā nihataḥ pāpō
līlayā puruṣarṣabha |
jagataśca bhayaṃ tatra
praśāntaṃ tava tējasā || 7.71.8 ||

rāvaṇasya vadhō ghōrō
yatnēna mahatā kṛtaḥ |
idaṃ ca sumahatkarma
tvayā kṛtamayatnataḥ || 7.71.9 ||

prītiścāsmiṃ parā jātā
dēvānāṃ lavaṇē hatē |

*bhūtānāṃ caiva sarvēṣāṃ
jagataśca priyaṃ kṛtam || 7.71.10 ||*

*tacca yuddhaṃ mayā dṛṣṭaṃ
yathāvat puruṣarṣabha |
sabhāyāṃ vāsavasyātha
upaviṣṭēna rāghava || 7.71.11 ||*

*mamāpi paramā prīti -
rhr̥di śatrughna vartatē |
upāghrāsyāmi tē mūrdhni
snēhasyaiṣā parā gatiḥ || 7.71.12 ||*

*ityuktvā mūrdhni śatrughna -
mupāghrāya mahāmatiḥ |
ātithyamakarōt tasya
yē ca tasya padānugāḥ || 7.71.13 ||*

*sa bhuktavān naraśrēṣṭhō
gītamādhuryamuttamam |
śuśrāva rāmacaritaṃ
tasmin kālē yathākramam || 7.71.14 ||*

*tantrīlayasamāyuktaṃ
tristhānakaraṇānvitam |
saṃskṛtaṃ lakṣaṇōpētaṃ
samatālasamanvitam || 7.71.15 ||*

*śuśrāva rāmacaritaṃ
tasmin kālē purā kṛtam |*

tānyakṣarāṇi satyāni
yathāvr̥ttāni pūrvaśaḥ || 7.71.16 ||

śrutvā puruṣaśārdulō
visaṃjñō bāṣpalōcanaḥ |
sa muhūrtamivāsaṃjñō
viniḥśvasya muhurmuḥuḥ || 7.71.17 ||

tasmin gītē yathāvr̥ttaṃ
vartamānamivāśr̥ṇōt |
padānugāśca yē rājña -
stāṃ śrutvā gītisampadam || 7.71.18 ||

avāṇmukhāśca dīnāśca
hyāścaryamiti cābruvan |
parasparam ca yē tatra
sainikāḥ sambabhāṣirē || 7.71.19 ||

kimidaṃ kva ca vartāmaḥ
kimētat svapnadarśanam |
arthō yō naḥ purā dṛṣṭa -
stamāśramapadē punaḥ || 7.71.20 ||

śr̥ṇumaḥ kimidaṃ svapnē
gītabandhanamuttamam |
vismayaṃ tē paraṃ gatvā
śatrughnamidamabruvan || 7.71.21 ||

sādhu pr̥ccha naraśrēṣṭha
vālmīkiṃ munipuṅgavam |

śatrughnastvabravīt sarvān

kautūhalasamanvitān || 7.71.22 ||

sainikānakṣamō'smākaṃ

paripraṣṭumihēdṛśaḥ |

āścaryāṇi bahūnīha

bhavantyasyāśramē munēḥ || 7.71.23 ||

na tu kautūhalād yukta -

manvēṣṭuṃ taṃ mahāmuniṃ |

ēvaṃ tad vākyamuktvā tu

sainikān raghunandanāḥ |

abhivādya maharṣiṃ taṃ

svaṃ nivēśaṃ yayau tadā || 7.71.24 ||

|| ityārṣē śrīmadrāmāyaṇē vālmīkiyē ādikāvyē

uttarakāṇḍē ēkasaptatitamaḥ sargaḥ ||